



**QORTI TAL-MAGISTRATI
(GHAWDEX) GURISDIZZJONI INFERJURI**

**MAGISTRAT DR.
PAUL COPPINI**

Seduta tas-17 ta' Gunju, 2005

Avviz Numru. 88/2000/1

Angelo Said .

VS

Alfred Portelli .

Il-Qorti ,

Rat l-Avviz li permezz tiegħu l-attur talab lill-konvenut jgħid għaliex m'għandux jiġi kkundannat minn din il-Qorti sabiex ineħhi r-rampa, il-pilastru, il-bowser ta' l-ilma li int għamilt fil-proprjeta' tal-mittenti msejha tax-Xemmiex fil-limiti tan-Nadur ta' jekl ta' ċirka tlett itmijiet pari għal 3372 m² kif ukoll s-siġar tal-laring li ħawwilt fl-istess raba mingħajr il-permess tas-sid .

Bl-ispejjeż u komprizi dawk tal-ittra interpellatorja tad-29 tas-Settembru kollha kontra il-konvenut li jibqa' minn issa inħarrek għas-subizzjoni .

Kopja Informali ta' Sentenza

Rat in-nota ta' l-eċċezzjonijiet tal-konvenut li eċċepixxa illi:

1. Illi qabel xejn l-attur irid jipprova t-titolu tiegħu għall-art de quo .

2. Illi d-domandi attriċi huma nfondati fid-dritt u fil-fatt in kwantu dak kollu li għamel l-esponenti fl-art imsemmija fl-avviż jikkostitwixxi benefikat magħmul mill-esponenti fl-istess art bħala inkwilin tagħha sabiex tkun tista' tiġi utiżżata aħjar l-istess art skond l-iskop li għalih hija mikrija għandu .

3. Illi s-siġar tal-laring tħawwlu bosta snin ilu bil-kunsens u l-akwiexxenza tas-sid . Il-bowser sar sabiex titjeb is-sistema ta' l-irrigazzjoni ta' l-art u r-rampa hija intiza biex l-art tkun aċċessibbli aħjar .

4. Illi ma kienx meħtieġ il-kunsens tas-sid għal dawn ix-xogħlijiet .

Salvi eċċezzjonijiet ulterjuri .

Rat l-atti l-oħra kollha tal-kawża, inklużi l-verbali tax-xhieda mismugħa .

Rat il-verbal tagħha ta' l-1 ta' Marzu 2005 fejn ħalliet il-kawża għal-lum għas-sentenza .

Rat in-nota ta' l-osservazzjonijiet tal-konvenut .

Ikkunsidrat :

Illi permezz ta' din il-kawża l-attur qed jitlob li l-konvenut jiġi kkundannat ineħhi rampa, siġar tal-frott, żewġ pilastri u tank ta' l-ilma mill-għalqa mikrija lilu, għax allegatament magħmula mingħajr il-kunsens tiegħu bħala s-sid .

In linea preliminari l-konvenut eċċepixxa illi l-attur irid qabel xejn jipprova t-titolu tiegħu fuq din l-għalqa . Għalkemm l-attur qal illi kien xtara l-għalqa xi ħames snin qabel ma saret il-kawża u pprometta li jesebixxi kopja ta' l-att ta' l-akkwist tiegħu, l-attur baqa' ma għamel xejn minn

dan sabiex jipprova t-titolu tiegħu . Madankollu l-konvenut stess fid-depożizzjoni tiegħu jammetti li l-attur kien xtara l-istess għalqa, xi żmien qabel u jirrikonoxxieh bħala s-sid ;
" ... dan kien għandna u xtrah xi għaxar snin ilu."¹

Jibqa' għalhekk sabiex jiġi determinat jekk il-ħwejjeġ imsemmija mill-attur fl-Avviz tiegħu, li mill-provi miġbura ma jidhirx illi saru bil-kunsens tas-sid, għandhomx jitneħhew, kif fil-fatt qed jitlob l-istess attur . Il-Kodiċi Ċivili tagħna jistipula f'dan ir-rigward illi : **"Il-kerrej matul il-kiri, ma jista' jagħmel ebda tibdil fil-ħaġa mikrija mingħajr il-kunsens ta' sid il-kera, u m'għandux jedd jitlob il-ħlas lura tal-valur, ikun kemm ikun, tal-miljoramenti magħmula mingħajr dan il-kunsens."** ²

Madankollu jidher illi l-Qrati tagħna matul iż-żmenijiet bdew jinterpretaw din id-dispożizzjoni tal-liġi b'mod ferm anqas rigidu, b'tali mod illi : *"Għalkemm skond l-art. 1653(1) tal-Kodiċi Ċivili (illum l-art. 1564(1)), il-kerrej, matul il-kiri ma jista' jagħmel ebda tibdil fil-ħaġa mikrija mingħajr il-kunsens ta' sid il-kera, dina d-dispożizzjoni, fid-dawl tad-dottrina, giet mill-Qrati tagħna interpretata fis-sens illi l-kerrej jista' jagħmel alterazzjonijiet, purche' jkun parzjali u mhux ta' importanza kbira, ma jbidilx id-destinazzjoni tal-fond, ma jippreġudikax id-drittijiet tal-proprjetarju, speċjalment in kwantu għas-solidita' tal-fabbrika, u meta dawn l-alterazzjonijiet ikunu neċessarji jew utili għat-tgawdija tal-post, u jista' l-fond jiġi ripristinat kif kien qabel meta tispicċa l-lokazzjoni."* ³

Applikati dawn il-prinċipji għall-każ in eżami jirriżulta illi :

1. is-siġar tal-frott ħadu post oħrajn illi kien hemm fl-għalqa in kwistjoni u li kienu mietu

¹ Ara depożizzjoni tal-konvenut tal-5 ta' Ottubru 2004 a fol. 24 tal-process .

² art. 1564(1) Kap. 16 .

³ Angelo Grech vs Giuseppe Gauci : Appell : 1.05.1053; Maria Stella Lewkowicz vs Joseph Portelli : Prim'Awla : 5.06.1959 .

Kopja Informali ta' Sentenza

2. ir-rampa tal-ġebel miksiya bis-siment, saret biex il-konvenut ikollu aċċess aħjar bil-moħriet mekkaniku għall-għalqa mikrija lilu ;

3. it-tank ta' l-ilma tpoġġa sabiex ikunu jista' jisqi s-siġar u uċuħ ta-raba li l-konvenut għandu f'din l-għalqa bis-sistema moderna tad-*drip irrigation*; u

4. l-pilasti tal-konkos imdeffa ġol-ħamrija saru biex it-tank jiġi sospiż minnhom ħalli jiffacilita' t-trasport tiegħu meta jkun jenħtieġ li jimtela' bl-ilma mill-ġdid .

Huwa evidenti illi dawn l-affarijiet jistgħu kollha jiġu kkonsidrati bħala miljoramenti li saru sabiex il-konvenut ikun jista' jgawdi l-għalqa mikrija lilu b'mod aħjar u iżjed effiċjenti fiż-żmenijiet ta' llum . Kollox jista' jerga' jitneħħa fit-tmiem tal-kirja, u lanqas jista' jingħad illi l-istess affarijiet qegħdin jikkawżaw xi dannu għas-sid jew jekk jitneħħew ser iħallu xi ħsara fil-propjeta' tiegħu .

Għaldaqstant jirrizultaw sodisfatti il-kundizzjonijiet stabiliti mil-ġurisprudenza f'dan ir-rigward u konsegwentement it-talba attriċi ma' tistgħax tintlaqa' .

Għal dawn il-motivi tiddeċidi l-kawża billi tiċħad l-istess talba attriċi bl-ispejjeż kontra l-attur .

< Sentenza Finali >

-----TMIEM-----